

Jagadeeshwar Reddy Farmer

రైతే రాజు అనే మాటను అక్షరాలా అమలు చేసి చూపిస్తున్నారు గడ్డం జగదీశ్వర్ రెడ్డి. జగిత్యాల జిల్లా మల్యాల మండలం రాంపూర్ గ్రామానికి చెందిన జగదీశ్వర్.. ఫిబ్రవరి 23, 1972న లక్ష్మి, రాజిరెడ్డి దంపతులకు జన్మించారు. కరీంనగర్ లో బీఎస్సీ కంప్యూటర్స్ చదివిన జగదీశ్వర్ కు ఉద్యోగం దొరక్కపోవడంతో జగిత్యాలలో సైబర్ టెక్ కంప్యూటర్స్ పేరుతో ఓ శిక్షణా కేంద్రం ప్రారంభించారు. ఓ ఐదేళ్ల తర్వాత అవకాశం రావడంతో మలేషియాకు వెళ్లారు. అక్కడ సాఫ్ట్వేర్ ఇంజనీర్ గా ఓ ఏడాది పని చేశారు. ఇంతలో అమెరికా WTC టవర్స్ పై ఉగ్రవాద దాడి జరగడం, సాఫ్ట్వేర్ రంగంపై తీవ్ర ప్రభావం పడడంతో జగదీశ్వర్ ఉద్యోగం పోయింది. దీంతో జీవితం మళ్ళీ జగిత్యాలకు వచ్చింది. మళ్ళీ కంప్యూటర్ ట్రైనింగ్ సెంటర్ తెరుచుకుంది. కానీ... జగదీశ్వర్ కు నష్టాలు ఎదురయ్యాయి. ఇక చేసేదిలేక భూమినే నమ్ముకుని తనకున్న 16 ఎకరాల్లో వ్యవసాయం ప్రారంభించారు. పంటలకు వాడే క్రిమిసంహారకాలు, ఎరువుల వల్ల అతనికి ఆరోగ్య సమస్యలు వచ్చాయి. తన పరిస్థితే ఇలా ఉంటే.. తాను పండించిన పంట తినే ప్రజల ఆరోగ్యం సంగతేంటి? అనే ప్రశ్న జగదీశ్వర్ ను సేంద్రియ వ్యవసాయం వైపు నడిపించింది. పాలేకర్ పద్ధతిలో వ్యవసాయం మొదలైంది.

తనకున్న పొలాన్ని వరి, మామిడి, అపరాలు, పసుపు, మిర్చి, నువ్వులు ఇలా వివిధ రకాల పంటలకు విభజించిన జగదీశ్వర్... వినియోగదారుల అవసరాన్ని బట్టి సాగు చేస్తున్నారు. దళారులకు దారివ్వకుండా తానే స్టోర్ తెరిచారు. సేంద్రియ పద్ధతిలో పండిన పంటలు కావడంతో... ఆ స్టోర్ లో బియ్యం కొనాలన్నా ఆరునెలల ముందే బుక్ చేసుకుంటారు వినియోగదారులు. ప్రస్తుతం పదిఎకరాల్లో వివిధ పంటలు సాగు చేస్తున్న తాను ఏటా ఆరులక్షల వరకు పెట్టుబడి పెట్టి 12లక్షల వరకు ఆదాయం పొందుతున్నారు. మారుతున్న కాలానికి అనుగుణంగా సేంద్రియ వ్యవసాయం చేస్తే రెండేకరాలు ఉన్నవారు సైతం నెలకు లక్షరూపాయల ఆదాయం పొందవచ్చంటారు జగదీశ్వర్ రెడ్డి. సమాజ హితం కోసం తన సక్సెస్ మంత్రాన్ని చుట్టూ ఉన్న రైతులకు బోధిస్తున్నాయన. ఇది గమనించిన వ్యవసాయశాఖ అధికారులు ఇతర ప్రాంతాల్లో రైతులను సమీకరించి ఆయనతో శిక్షణ ఇప్పిస్తున్నారు. పర్యావరణ హితమైన పంటను పండిస్తూ.. తోటి రైతుల్లో చైతన్యం నింపుతున్న జగదీశ్వర్ ను సాక్షి ఎక్స్ లెన్స్ అవార్డ్స్ 2016 ఎక్స్ లెన్స్ ఇన్ ఫార్మింగ్ అవార్డుతో సత్కరిస్తోంది.